

॥ ಅಕ್ಕಿ ತೋಳಸಿದ್ದು ॥

ಸಿದ್ದಿವಿನಾಯಕ ಸಿದ್ಧವನು ಮಾಡಯ್ಯಾ । ಸಿದ್ಧಿಳ್ಳು ಕಡಲೆ ನಿನಗೀವೆ ।  
ಸಿದ್ಧಿಳ್ಳು ಕಡಲೆ ನಿನಗೀವೆ ಗಣಪಯ್ಯಾ । ಶೀಘ್ರದಲಿ ಮತಿಯಾ ಕರುಣೀಸು ॥ಪ॥  
॥ ಸೂವಿ ಸೂವಿ ಸೂವಾಲ್ಯಾ ॥

ಕಾರ್ಯವಿನಾಯಕ ಕಾರ್ಯವನು ಮಾಡಯ್ಯಾ । ಕಾರೆಳ್ಳು ಕಡಲೆ ನಿನಗೀವೆ ।  
ಕಾರೆಳ್ಳು ಕಡಲೆ ನಿನಗೀವೆ ಗಣನಾಥ । ಕಾರ್ಯದಲಿ ಮತಿಯಾ ಕರುಣೀಸು ॥೧॥  
॥ ಸೂವಿ ಸೂವಿ ಸೂವಾಲ್ಯಾ ॥

ಅಂದವುಳ್ಳೊರಳಿಗೆ ಚಂದ ಧೂಪವ ತೋರಿ । ಚಂದದಲಿ ಶಿವನ ಬಲಗೊಂಡು ॥  
ಚಂದದಲಿ ಶಿವನ ಬಲಗೊಂಡು ನಾರಿಯರು । ಅಕ್ಕಿ ತೋಳಿಸಿದರೆ ಮದುವೀಗೆ ॥ ಸೂವಿ ॥

ಅಕ್ಕೀಯ ತೋಳಿಸುತ್ತ ಮುತ್ತ ಬೆಲೆ ಮಾಡುತ್ತ । ಶುಕ್ರಮರ ಕದುರ ಬರೆಯುತ್ತ ।  
ಶುಕ್ರಮರ ಕದುರ ಬರೆಯುತ್ತ ನಾರಿಯರು । ಅಕ್ಕಿ ತೋಳಿಸಿದರೆ ಮದುವೀಗೆ ॥ ಸೂವಿ ॥

ಗೋಧಿಯ ತೋಳಿಸುತ್ತ ಹೂವ ಬೆಲೆ ಮಾಡುತ್ತ । ಸೂರ್ಯಮರ ಕದುರ ಬರೆಯುತ್ತ ।  
ಸೂರ್ಯಮರ ಕದುರ ಬರೆಯುತ್ತ ನಾರಿಯರು । ಗೋಧಿ ತೋಳಿಸಿದರೆ ಮದುವೀಗೆ ॥ ಸೂವಿ  
॥

ಅಕ್ಕಿ ಕರೀ ಅಕ್ಕಿ । ಅಕ್ಕಿ ಬೆಳ್ಳಿ ಅಕ್ಕಿ । ಅಕ್ಕೀಯ ತೋಳಿದ ಹಣಿನೀರು ।  
ಅಕ್ಕೀಯ ತೋಳಿದ ಹಣಿನೀಕೊಂಬ್ಬಲೆ ಬಂದ । ಹಕ್ಕಿ ಹೇಳಿದವೆ ಶಕುನವ ॥ ಸೂವಿ ॥

ಗೋಧಿ ಕರೀ ಗೋಧಿ । ಗೋಧಿ ಬೆಳ್ಳಿ ಗೋಧಿ । ಗೋಧಿಯ ತೋಳಿದ ಹಣಿನೀರು ।  
ಗೋಧಿಯ ತೋಳಿದ ಹಣಿನೀಕೊಂಬ್ಬಲೆ ಬಂದ । ಹಕ್ಕಿ ಹೇಳಿದವೆ ಶಕುನವ ॥ ಸೂವಿ ॥

ಆಚೆ ಕೊಂಬೆಯ ಪಕ್ಷಿ । ಈಚೆ ಕೊಂಬೆಗೆ ಹಾರಿ । ಮಾತು ಮಾತಿನಲಿ ಸ್ವರಗೈವ ।  
ಮಾತು ಮಾತಿನಲಿ ಸ್ವರಗೈವ ಆ ಪಕ್ಷಿ । ಅಣ್ಣಗೆ ಹೇಳಿದವೆ ಶಕುನವ ॥ ಸೂವಿ ॥

ಎಡದ ಕೊಂಬೆಯ ಪಕ್ಷಿ । ಬಲದ ಕೊಂಬೆಗೆ ಹಾರಿ । ಹೊನ್ನ ತಾವರೆಯ ಎಲೆ ಮೇಲೆ ।  
ಹೊನ್ನ ತಾವರೆಯ ಎಲೆ ಮೇಲೆ ಆ ಪಕ್ಷಿ । ಅಣ್ಣಗೆ ಹೇಳಿದವೆ ಶಕುನವ ॥ ಸೂವಿ ॥

ಪಟ್ಟಿ ಧೋತ್ರವನೊದ್ದು ಅಪ್ಪ ಶಕುನಕೆ ಹೊರಟ । ಮುತ್ತಿನ ಪಕ್ಷಿ ಅವು ಮೂರು ।  
ಮುತ್ತಿನ ಪಕ್ಷಿ ಅವು ಮೂರು ಒಂದಾಗಿ । ಅಪ್ಪಗೆ ಹೇಳಿದವೆ ಶಕುನವ ॥ ಸೂವಿ ॥

ಘಟ್ಟದ ಕೆಳಗಿನ ಗಟ್ಟಿ ಬಿದಿರನೆ ತರಿಸಿ | ತಟ್ಟು ತಟ್ಟಿಸೆವ ಮೊರನವ |  
ತಟ್ಟು ತಟ್ಟಿಸೆವ ಮೊರನವ ಪಿಡಕೊಂಡು | ಮಿತ್ರೆಯರಕ್ಕಿ ಹಸಮಾಡೆ || ಸೂವಿ ||

ಕೇರಿಯ ಕೆಳಗಿನ ಬೇರುಳ್ಳಿದಿರನೆ ತರಿಸಿ | ಗಣ್ಣು ಗಣ್ಣಿಸೆವ ಮೊರನವ |  
ಗಣ್ಣು ಗಣ್ಣಿಸೆವ ಮೊರನವ ಪಿಡಕೊಂಡು | ನಾರಿಯರಕ್ಕಿ ಹಸಮಾಡೆ || ಸೂವಿ ||

ಚಪ್ಪರವ ಕಟ್ಟಿಸಿದ ಒಪ್ಪವನು ನೋಡೀಗ | ಚಪ್ಪರಕು ಮನೆಗೂ ತಿರುಗೀದ |  
ಚಪ್ಪರಕು ಮನೆಗೂ ತಿರುಗೀದ | ಅಪ್ಪಯ್ಯನವರ ಕಂಡು ಅಕ್ಕಿ ಹಸಮಾಡೆ || ಸೂವಿ ||

ಚಾವಡಿಯ ಕಟ್ಟಿಸಿದ ಆಯವನು ನೋಡೀದ | ಚಾವಡಿಗು ಮನೆಗೂ ತಿರುಗೀದ |  
ಚಾವಡಿಗು ಮನೆಗೂ ತಿರುಗೀದ | ಅಣ್ಣಯ್ಯನವರ ಕಂಡು ಅಕ್ಕಿ ಹಸಮಾಡೆ || ಸೂವಿ ||